

បទឧទ្ទេសនា

របស់

**បណ្ឌិត អូន ព័ន្ធមុនីរ័ត្ន រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ
ក្នុងឱកាសពិភាក្សា**

**សេចក្តីព្រាងច្បាប់ស្តីពីហិរញ្ញវត្ថុសម្រាប់ការគ្រប់គ្រងឆ្នាំ ២០១៦
រដ្ឋសភា, ថ្ងៃទី ៣០ ខែ វិច្ឆិកា ឆ្នាំ ២០១៥**

- សូមគោរពសម្តេចអគ្គមហាពញាចក្រី **ហេង សំរិន** ប្រធានរដ្ឋសភានៃព្រះរាជាណាចក្រកម្ពុជា ជាទីគោរពដ៏ខ្ពង់ខ្ពស់,
- សូមគោរពសម្តេចអគ្គមហាសេនាបតីតេជោ **ហ៊ុន សែន** នាយករដ្ឋមន្ត្រីនៃព្រះរាជាណាចក្រកម្ពុជា ជាទីគោរពដ៏ខ្ពង់ខ្ពស់,
- សូមគោរពឯកឧត្តមបណ្ឌិតអនុប្រធានទី ២ នៃរដ្ឋសភា,
- សូមគោរពសម្តេច, ឯកឧត្តម, លោកជំទាវ សមាជិក សមាជិកា នៃរដ្ឋសភា និងអង្គរដ្ឋសភាដ៏ឧត្តុង្គឧត្តម!

តាងនាមរាជរដ្ឋាភិបាលកម្ពុជា ខ្ញុំបាទសូមសំដែងនូវកតញ្ញតាមដំណើរជ្រាលជ្រៅ ចំពោះសម្តេចអគ្គមហាពញាចក្រី **ហេង សំរិន** ប្រធានរដ្ឋសភា, គណៈអចិន្ត្រៃយ៍នៃរដ្ឋសភា, គណៈកម្មការសេដ្ឋកិច្ច, ហិរញ្ញវត្ថុ, ធនាគារ និងសវនកម្មនៃរដ្ឋសភា និង អង្គរដ្ឋសភាទាំងមូល ដែលបានចាត់ការយ៉ាងរួសរាន់ និង អនុម័តដាក់ **សេចក្តីព្រាងច្បាប់ស្តីពីហិរញ្ញវត្ថុសម្រាប់ការគ្រប់គ្រងឆ្នាំ ២០១៦** ចូលក្នុងរបៀបវារៈរបស់ខ្លួន ក្នុងសម័យប្រជុំពេញអង្គរដ្ឋសភា នាថ្ងៃនេះ។ ជាមួយនេះ, ខ្ញុំបាទសូមសំដែងអំណរគុណដោយឡែកចំពោះ **ឯកឧត្តមបណ្ឌិតរដ្ឋជាម យៀប** ប្រធានគណៈកម្មការសេដ្ឋកិច្ច ហិរញ្ញវត្ថុ ធនាគារ និងសវនកម្ម (គណៈកម្មការទី ២) នៃរដ្ឋសភា ដែលបានចាប់ដំណើរការពិនិត្យ និងពិភាក្សាលើសេចក្តីព្រាងច្បាប់នេះជាមួយសមាជិក សមាជិកា នៃគណៈកម្មការទី ២ និងដោយមានការចូលរួមពីគណៈកម្មការទាំងអស់នៃរដ្ឋសភា ដើម្បីធ្វើឲ្យសេចក្តីព្រាងច្បាប់នេះឈានចូលដល់សម័យប្រជុំពេញអង្គរដ្ឋសភា ដូចដែលឯកឧត្តមប្រធានគណៈកម្មការទី ២ នៃរដ្ឋសភា បានធ្វើរបាយការណ៍ដំណើរការយ៉ាងជូនអង្គរដ្ឋសភាជ្រាបអម្បាញ់មិញនេះ។ អាស្រ័យដោយរាជរដ្ឋាភិបាលបាន

រៀបចំសេចក្តីថ្លែងហេតុពិស្តារមួយ គោរពជូន សម្តេចចក្រីប្រធានរដ្ឋសភា និង អង្គសភា រួចហើយ ហើយ ឯកឧត្តមបណ្ឌិតរដ្ឋ ជាម យៀប ក្នុងនាមគណៈកម្មការទី២ នៃរដ្ឋសភា ក៏បានរាយ- ការណ៍លម្អិតបន្ថែមទៀតជូនអង្គរដ្ឋសភាអម្បាញ់មិញនេះហើយដែរ រួមទាំងអំពីមូលដ្ឋាន គតិយុត្ត, ទិដ្ឋភាពរួម និងរចនាសម្ព័ន្ធនៃសេចក្តីព្រាងច្បាប់នេះផង, ដូច្នេះ នៅពេលនេះ ខ្ញុំបាទសូមអនុញ្ញាតធ្វើបទឧទ្ទេសនាមដោយសង្ខេបខ្លះដើម្បីចំណេញពេល។ យ៉ាងណាក៏- ដោយ, ខ្ញុំបាទគោរពសុំការអធ្យាស្រ័យជាមុន ចំពោះករណីដែលខ្ញុំបាទអាចថ្លែងឡើងវិញ ក្នុងគោលដៅគូសបញ្ជាក់ ឬសង្កត់ធ្ងន់បន្ថែម ឬសម្រួចបន្ថែម នូវចំណុចមួយចំនួននៅក្នុង បទឧទ្ទេសនាមនេះ ដែលអាចជាន់គ្នានឹងអ្វីដែល ឯកឧត្តមបណ្ឌិតរដ្ឋ ជាម យៀប បានរាយ- ការណ៍ជូនអង្គរដ្ឋសភាមុននេះ។

I - អំពីបរិការណ៍រួមនៃការរៀបចំថវិកាឆ្នាំ ២០១៦

ជារួម, កម្ពុជានៅតែអាចបន្តសម្រេចបាននូវកំណើនសេដ្ឋកិច្ចក្នុងរង្វង់ ៧% ក្នុងមួយ ឆ្នាំ នៅក្នុងរយៈពេលខ្លី និងមធ្យមខាងមុខ។ ក៏ប៉ុន្តែ ការរៀបចំថវិកាឆ្នាំ ២០១៦ នេះ ស្ថិត ក្នុងបរិការណ៍ដែលកម្ពុជាត្រូវប្រឈមនឹងហានិភ័យពីកត្តាខាងក្រៅ និងកត្តាខាងក្នុងមួយ ចំនួន ដែលអាចនឹងធ្វើឱ្យប៉ះពាល់ដល់កំណើនសេដ្ឋកិច្ចរបស់កម្ពុជា ហើយជាយថាហេតុក៏ អាចធ្វើឱ្យប៉ះពាល់ដល់ការប្រមូលចំណូលគ្រប់ប្រភេទផងដែរ ដូចដែលឯកឧត្តមប្រធាន គណៈកម្មការទី ២ បានលើកឡើងរួចហើយ។

ទោះបីស្ថិតក្នុងបរិការណ៍មួយដែលមានបញ្ហាប្រឈម និងហានិភ័យបែបនេះក្តី, ក៏ប៉ុន្តែ សេចក្តីព្រាងច្បាប់ស្តីពីហិរញ្ញវត្ថុសម្រាប់ការគ្រប់គ្រងឆ្នាំ ២០១៦ ត្រូវបានរៀបចំឡើង ប្រកប ដោយមហិច្ឆតា ដើម្បីបង្ហាញអំពីការខិតខំប្រឹងប្រែងរបស់រាជរដ្ឋាភិបាល នីតិកាលទី ៥ នៃ រដ្ឋសភា ក្រោមការដឹកនាំដ៏ខ្ពង់ខ្ពស់ ប្រកបដោយគតិបណ្ឌិតរបស់សម្តេចអគ្គមហាសេនាបតី តេជោ **ហ៊ុន សែន** ឆ្ពោះទៅរកការសម្រេចគោលដៅសំខាន់ៗបន្ថែមទៀត នៃកម្មវិធី នយោបាយរបស់ខ្លួន ដើម្បីឆ្លើយតបទៅនឹងឆន្ទៈ និងបំណងប្រាថ្នារបស់ប្រជាពលរដ្ឋដែល ជាម្ចាស់ឆ្នោត និងដើម្បីពន្លឿនការអនុវត្តកម្មវិធី និងអាទិភាពគោលនយោបាយសំខាន់ៗ ជាពិសេស ការអនុវត្តកម្មវិធីកែទម្រង់ស៊ីជម្រៅលើគ្រប់វិស័យរបស់រាជរដ្ឋាភិបាល។ ទន្ទឹម នឹងនេះ, ថវិកាឆ្នាំ ២០១៦ ក៏ត្រូវបានរៀបចំឡើង ក្នុងគោលបំណងបន្តធានាឱ្យបាននូវ កំណើនសេដ្ឋកិច្ចខ្ពស់ ប្រកបដោយគុណភាព, បរិយាប័ន្ន និងមានភាពធន់ខ្ពស់ និង ដើម្បី គាំទ្រដល់ដំណើរសមាហរណកម្មរបស់កម្ពុជានៅក្នុងក្របខណ្ឌពិភពលោក និងក្របខណ្ឌ តំបន់ ជាពិសេស ការចាប់ផ្តើមនៃសហគមន៍សេដ្ឋកិច្ចអាស៊ាននៅដើមឆ្នាំ ២០១៦ ខាងមុខ

រួមទាំងការគាំទ្រដល់ការអនុវត្តគោលនយោបាយអភិវឌ្ឍន៍វិស័យឧស្សាហកម្មកម្ពុជា ២០១៥-២០២៥ ដែលជាយុទ្ធសាស្ត្រកំណើនថ្មីរបស់ជាតិផងដែរ។

ក្នុងន័យនេះ ឆ្នាំ ២០១៦ ត្រូវតែជាឆ្នាំនៃការប្រមូលពួកផ្គុំនូវកម្លាំង និងធនធានសំដៅសម្រេចឱ្យបាននូវសមិទ្ធផលសំខាន់ៗបន្ថែមទៀត ដើម្បីធានាបាននូវដំណើរផ្លាស់ប្តូរមួយ ឆ្ពោះទៅរកការអភិវឌ្ឍ ប្រកបដោយគុណភាព និងចីរភាព។

II - អំពីគោលការណ៍នៃការរៀបចំវិភាគឆ្នាំ ២០១៦

ដើម្បីគោលដៅខាងលើ, ក្របខណ្ឌវិភាគឆ្នាំ ២០១៦ ត្រូវបានរៀបចំឡើង ដោយឈរលើ គោលការណ៍សំខាន់ៗ ដូចខាងក្រោម ៖

១-ការជំរុញបង្កើនចំណូលថវិកាឱ្យបានខ្ពស់ ដើម្បីឆ្លើយតបទៅនឹងមហិច្ឆតាចំណាយក្នុងការបន្តអនុវត្តអាទិភាពគោលនយោបាយរបស់រាជរដ្ឋាភិបាល ពិសេសគឺ គោលនយោបាយដំឡើងបៀវត្សអប្បបរមារបស់មន្ត្រីរាជការស៊ីវិល និងកងកម្លាំងប្រដាប់អាវុធ និងកម្មវិធីកែទម្រង់ស៊ីជម្រៅដែលកំពុងត្រូវបានអនុវត្តយ៉ាងសកម្ម។

២-ការកំណត់អាទិភាព ដោយផ្អែកទៅតាមលទ្ធភាពនៃថវិកា តាមរយៈការសម្រេចប្រសិទ្ធភាពនៃការវិភាគថវិកា ដោយផ្តល់អាទិភាពស្របតាមគោលនយោបាយរួមរបស់រាជរដ្ឋាភិបាលដែលត្រូវឆ្លើយឆ្លងគ្នាជាមួយនឹងអាទិភាពនៃកម្មវិធី និងសកម្មភាពចាំបាច់នានាដើម្បីសម្រេចគោលបំណងគោលនយោបាយរបស់ក្រសួង ស្ថាប័ននីមួយៗ។ គួរគូសបញ្ជាក់ថា ស្របតាម ឯកសារទស្សនាទាន ស្តីពីទិសដៅយុទ្ធសាស្ត្រកំណែទម្រង់ប្រព័ន្ធថវិកានៅកម្ពុជា ២០១៣-២០២០ គ្រប់ក្រសួង ស្ថាប័នថ្នាក់ជាតិ និងថ្នាក់ក្រោមជាតិ ត្រូវអនុវត្តថវិកាកម្មវិធីពេញលេញ នៅឆ្នាំ ២០១៨។ ក្នុងក្របខណ្ឌនៃថវិកាកម្មវិធី ការរៀបចំ និងការវិភាគថវិកាប្រចាំឆ្នាំរបស់ក្រសួង ស្ថាប័ននីមួយៗ ត្រូវផ្អែកលើចនាសម្ព័ន្ធគោលនយោបាយរៀងៗខ្លួន ពោលគឺផ្អែកលើគោលបំណងគោលនយោបាយ, កម្មវិធី, អនុកម្មវិធី និងចង្កោមសកម្មភាព ដោយមានការទទួលខុសត្រូវច្បាស់លាស់ ហើយដែលកម្រិតនីមួយៗ សុទ្ធតែមានសូចនាករសម្រាប់វាស់វែងលទ្ធផល និងសមិទ្ធកម្ម។ នៅឆ្នាំ ២០១៥ នេះ, រាជរដ្ឋាភិបាលបានដាក់ក្រសួង ស្ថាប័ន ចំនួន ១០ ឱ្យអនុវត្តថវិកាកម្មវិធីពេញលេញ និងដាក់ចំនួន ១៥ ក្រសួងស្ថាប័នបន្ថែមទៀត ឱ្យអនុវត្តនៅឆ្នាំ ២០១៦។ ដូចនេះ បើពិនិត្យលើចំណាយចរន្តនៃថវិកាថ្នាក់ជាតិ តាមកម្មវិធីវិញ ឃើញថា ចំណាយថវិកាកម្មវិធីនៅឆ្នាំ ២០១៦ មានសមាមាត្រចំនួន ៥៦,៥៥% ហើយ នៃចំណាយចរន្តថវិកាថ្នាក់ជាតិសរុប។

៣-ការផ្ដោតការយកចិត្តទុកដាក់លើធនធានមនុស្ស តាមរយៈការត្រួតត្រាចំណាយលើការទិញ ឬ/និងចំណាយលើសកម្មភាពដែលមិនសូវចាំបាច់ ដើម្បីសន្សំថវិកាសម្រាប់ចំណាយលើធនធានមនុស្ស ដែលទទួលខុសត្រូវក្នុងការអនុវត្តការងារផ្ទាល់។

៤-ការផ្ទេរថវិកាឱ្យដល់អង្គភាពដែលអនុវត្តការងារផ្ទាល់ នៅក្រោមឱវាទរបស់ក្រសួងស្ថាប័ននានា, ទាំងនៅរដ្ឋបាលកណ្តាល ទាំងនៅមូលដ្ឋាន, ដើម្បីលើកកម្ពស់ប្រសិទ្ធភាពចំណាយ ជាពិសេស ធានាបាននូវភាពទាន់ពេលវេលា និងមានការទទួលខុសត្រូវច្បាស់លាស់នៅក្នុងការគ្រប់គ្រង និងចាត់ចែងអនុវត្តថវិកា។

៥-ការគិតគូរឱ្យកាន់តែហ្មត់ចត់លើភាពសមស្របនៃថ្លៃ, បរិមាណ, និងគុណភាព ដើម្បីកំណត់តម្លៃជាក់ស្តែងនៃកម្មវិធី និងសកម្មភាពនានា ចៀសវាងការលើកគម្រោងចំណាយមិនសូវច្បាស់លាស់, ដែលធ្វើឱ្យការវិភាគថវិកាមិនសូវមានប្រសិទ្ធភាព ហើយខ្វះខាតថវិកានៅពេលអនុវត្ត។

៦-ការផ្សារភ្ជាប់រវាងការប្រមូលចំណូល ការគ្រប់គ្រងទ្រព្យសម្បត្តិរដ្ឋ និងការវិភាគថវិកា តាមរយៈការរឹតត្បិតលើការស្នើសុំបង្កើនចំណាយ ចំពោះក្រសួង ស្ថាប័នណា ដែលការប្រមូលចំណូលមិនអាចសម្រេចបានលទ្ធផលល្អតាមការរំពឹងទុក សមស្របតាមសក្តានុពលជាក់ស្តែង ឬ មិនបានផ្តល់ការយកចិត្តទុកដាក់ហ្មត់ចត់ពេញលេញដល់ការគ្រប់គ្រងទ្រព្យសម្បត្តិរដ្ឋ ឬមានការគ្រប់គ្រងជូរលុង។

III - អំពីក្របខណ្ឌថវិកាឆ្នាំ ២០១៦

ឈរលើគោលការណ៍ដូចបានជម្រាបខាងលើ ក៏ដូចជា ក្នុងក្របខណ្ឌនៃកំណើនសេដ្ឋកិច្ចដែលត្រូវបានគ្រោងក្នុងរង្វង់ ៧% ព្រមជាមួយនឹងសេណារីយ៉ូចំណូលដែលមានលក្ខណៈសុទ្ធិដ្ឋិនិយម និងដោយឈរលើមូលដ្ឋាននៃលទ្ធផលល្អប្រសើរនៃការអនុវត្តចំណូល ពិសេសចំណូលគយ និងចំណូលពន្ធដារឆ្នាំ ២០១៤ និង ឆ្នាំ ២០១៥ នេះ, ក្របខណ្ឌថវិកាឆ្នាំ ២០១៦ ត្រូវបានរៀបចំឡើង ដោយធ្វើការកំណត់ដូចតទៅ៖

១-ចំណូលថវិកាក្នុងប្រទេស: ត្រូវបានគ្រោងចំនួន ១៤ ៣៥៩ ៣៦៩ លានរៀល ស្មើនឹង ១៧,៥៣% នៃ ផសស និងមានកំណើន ២១,៦% ធៀបនឹងច្បាប់ឆ្នាំ២០១៥។ ក្របខណ្ឌថវិកាឆ្នាំ ២០១៦ មានគោលដៅបង្កើនចំណូលចរន្តថវិការដ្ឋឱ្យបានស្មើនឹង ១៧,៣៧% នៃ ផសស ដែលមានកំណើនចំនួន ១,៧៨ ពិន្ទុភាគរយ នៃ ផសស ធៀបនឹងច្បាប់ឆ្នាំ ២០១៥ ពោលគឺនឹងសម្រេចបានលើសគោលដៅ ដែលបានដាក់នៅក្នុងយុទ្ធសាស្ត្រកៀរគរចំណូលរយៈពេលមធ្យម ឆ្នាំ២០១៤-២០១៨ ដែលបានកំណត់ថា រាជរដ្ឋាភិបាលត្រូវប្រមូលចំណូល

ចរន្តថវិការដ្ឋឱ្យបានកើនឡើង ០,៥០ ពិន្ទុភាគរយ នៃ ផសស ជាប្រចាំឆ្នាំ ក្នុងរយៈពេល មធ្យម។ ត្រង់ចំណុចនេះ ខ្ញុំបាទសូមគូសបញ្ជាក់បន្ថែមថា កំណើននៃចំណូលចរន្តថវិការដ្ឋ ដែលគ្រោងសម្រាប់ឆ្នាំ ២០១៦ និងការអនុវត្តចំណូលដែលសម្រេចបានល្អប្រសើរក្នុងឆ្នាំ ២០១៤ ហើយអាចនឹងបន្តសម្រេចបានទៀតនៅក្នុងឆ្នាំ ២០១៥ នេះ, គឺជាកំណើនមួយខ្ពស់ មិនធ្លាប់ មាននៅក្នុងរយៈពេល ២០ឆ្នាំចុងក្រោយនេះ ដែលសូម្បីតែមូលធិនិរូបិយវត្ថុអន្តរជាតិ ក៏បាន ផ្តល់ការវាយតម្លៃខ្ពស់លើសមិទ្ធផលនៃការខិតខំប្រឹងប្រែងនេះផងដែរថា មិនធ្លាប់មានពីមុន មកនៅក្នុងចំណោមបណ្តាប្រទេសក្នុងតំបន់។ យ៉ាងណាមិញ, នេះគឺជាផលផ្លែផ្កានៃកិច្ច ខិតខំប្រឹងប្រែងអនុវត្តក្នុងឆន្ទៈប្តេជ្ញាចិត្តឯកភាពនូវវិធានការមុតស្រួចទាំងឡាយ នៃកម្មវិធី កែទម្រង់ការគ្រប់គ្រងហិរញ្ញវត្ថុសាធារណៈរបស់រាជរដ្ឋាភិបាល ដែលបានចាប់ផ្តើមតាំងពី នីតិកាលមុនៗមក នៅក្រោមការដឹកនាំប្រកបដោយគតិបណ្ឌិត ក៏ដូចជាការគាំទ្រ និងត្រួតពិនិត្យ តាមដានជាប់ជាប្រចាំរបស់សម្តេចអគ្គមហាសេនាបតីតេជោ **ហ៊ុន សែន** នាយករដ្ឋមន្ត្រី នៃព្រះរាជាណាចក្រកម្ពុជា។

២-ចំណាយសរុបថវិការដ្ឋ: ត្រូវបានគ្រោងចំនួន ១៨ ២៨៣ ៧១៩លានរៀល ស្មើនឹង ២២,៣២% នៃ ផសស និងមានកំណើន ១៦,៥% ធៀបនឹងច្បាប់ឆ្នាំ ២០១៥ ក្នុងនោះ ចំណាយចរន្តថវិការដ្ឋត្រូវបានគ្រោងចំនួន ១១ ៨២៥ ៣២៦ លានរៀល ស្មើនឹង ១៤,៤៣% នៃ ផសស និងមានកំណើន ២០,៦% ធៀបនឹងច្បាប់ឆ្នាំ ២០១៥ ។ ត្រង់នេះ ខ្ញុំបាទសូម គូសបញ្ជាក់បន្ថែមថា គម្រោងចំណាយបន្ទុកបុគ្គលិកសរុប នៃថវិការដ្ឋឆ្នាំ ២០១៦ នឹងមាន ទំហំ ៥ ៩២២ ០០២ លានរៀល ឬស្មើនឹង ៥០,០៨% នៃចំណាយចរន្តថវិការដ្ឋ ឬ ត្រូវជា ប្រមាណ ៧,២៣% នៃ ផសស។

IV - អំពីគម្រោងចំណូល-ចំណាយថវិកាថ្នាក់ជាតិ

ទី១- អំពីគម្រោងចំណូលថវិកាថ្នាក់ជាតិ

ថវិកាឆ្នាំ ២០១៦ មានគោលដៅបង្កើនចំណូលក្នុងប្រទេសថ្នាក់ជាតិឱ្យស្មើនឹង ១៦,៥២% នៃ ផសស គឺស្មើនឹង ១៣ ៥៣៨ ១២៧ លានរៀល ដែលមានកំណើន ២១,៤% ធៀបនឹង ច្បាប់ឆ្នាំ ២០១៥ ។ តាមគោលដៅនេះ ៖

ក- ចំណូលចរន្តថ្នាក់ជាតិ ត្រូវសម្រេចឱ្យបានចំនួន ១៣ ៤០៧ ២៦៣ លានរៀល គឺ មានកំណើន ២១,៧% ធៀបនឹងច្បាប់ឆ្នាំ ២០១៥ ត្រូវជា ១៦,៣៦% នៃ ផសស ដែលក្នុង នោះ៖

• **ចំណូលសារពើពន្ធ** ត្រូវសម្រេចឱ្យបានចំនួន ១១ ៥៥៥ ០៥៥ លានរៀល គឺមានកំណើន ២១,០% ធៀបនឹងច្បាប់ឆ្នាំ ២០១៥ ត្រូវជា ១៤,១% នៃ ផសស ដែលក្នុងនោះ៖

- ចំណូលគយនិងរដ្ឋាករ មានទំហំស្មើនឹង ៨,១១% នៃ ផសស និង មានកំណើន ២៦,១% ធៀបនឹងច្បាប់ឆ្នាំ ២០១៥,
- ចំណូលពន្ធដារ មានទំហំស្មើនឹង ៥,៤៤% នៃ ផសស និង មានកំណើន ២១,៩% ធៀបនឹងច្បាប់ឆ្នាំ ២០១៥។

• **ចំណូលមិនមែនសារពើពន្ធ** ត្រូវបានគ្រោងចំនួន ១ ៨៥២ ២០៨ លានរៀល ត្រូវជា ២,២៦% នៃ ផសស។

ខ- **ចំណូលមូលធន** ត្រូវបានគ្រោងចំនួន ៤ ២០៥ ២១៤លានរៀល គឺមានកំណើន ២,១% ធៀបនឹងច្បាប់ឆ្នាំ ២០១៥ ត្រូវជា ៥,១៣% នៃ ផសស។

ទី២- អំពីគម្រោងចំណាយថវិកាថ្នាក់ជាតិ

ក. ចំណាយចរន្តថវិកាថ្នាក់ជាតិ

ថវិកាថ្នាក់ជាតិឆ្នាំ ២០១៦ មានទិសដៅជាយុទ្ធសាស្ត្រកំណត់ចំណាយចរន្តឱ្យស្ថិតក្នុងកម្រិតចំនួន ១១ ១៥៦ ៩៨៩ លានរៀល គឺមានកំណើន ២០,៣% ធៀបនឹងច្បាប់ឆ្នាំ ២០១៥ ត្រូវជា ១៣,៦២% នៃ ផសស ដែលក្នុងនោះ ៖

ក-១-**ចំណាយលើបន្ទុកបុគ្គលិក** មានកំណើន ២៣,៤% ធៀបនឹងច្បាប់ឆ្នាំ ២០១៥ ត្រូវជា ៦,៨៨% នៃ ផសស។ បន្ថែមលើរបាយការណ៍ពាក់ព័ន្ធនឹងចំណុចនេះរបស់ ឯកឧត្តមបណ្ឌិតរដ្ឋ ជាម យ៉េប, ខ្ញុំបាទសូមគូសបញ្ជាក់បន្ថែមថា អាទិភាពនៃចំណាយនេះ ត្រូវបានផ្ដោតលើការគ្រោងសម្រាប់៖ (១)-ការដំឡើងបៀវត្សមូលដ្ឋានក្នុងអត្រា ១២,០% ដោយអនុវត្តចាប់ពី ខែ មករា ឆ្នាំ ២០១៦ និង (២)-ការដំឡើងប្រាក់បំណាច់មុខងារដែលនឹងត្រូវអនុវត្តចាប់ពីខែ មេសា ឆ្នាំ ២០១៦ ។ តាមរយៈវិធានការនេះ ស្ថានភាពបៀវត្សអប្បបរមារបស់មន្ត្រីរាជការគ្រប់ប្រភេទ នឹងត្រូវបានផ្លាស់ប្តូរដូចតទៅ៖

ទី១. សម្រាប់មន្ត្រីរាជការស៊ីវិល៖

- បៀវត្សមន្ត្រីរាជការស៊ីវិល ដែលមិនមែនជាគ្រូបង្រៀន ឬគ្រូពេទ្យ នឹងត្រូវដំឡើងពីជាង ៥៥ ម៉ឺនរៀល ដល់ប្រមាណជាង ៧០ ម៉ឺនរៀល;

- បៀវត្សគ្រូបង្រៀន និងគ្រូពេទ្យ នឹងត្រូវដំឡើងពីជាង ៦៤ ម៉ឺនរៀល ដល់ប្រមាណជាង ៨០ ម៉ឺនរៀល;

ទី២. សម្រាប់កងកម្លាំងប្រដាប់អាវុធ៖

- បៀវត្សនគរបាល (ពលបាលត្រី) នឹងត្រូវដំឡើងពី ៦៤ ម៉ឺនរៀល ដល់ប្រមាណជាង ៧៨ ម៉ឺនរៀល (គិតបញ្ចូលរបបអង្ករ);

- បៀវត្សយោធិន (ពលទោ) នឹងត្រូវដំឡើងពីជាង ៥៣ ម៉ឺនរៀល ដល់ប្រមាណជាង ៧៣ ម៉ឺនរៀល (គិតបញ្ចូលរបបអង្ករ);

ទី៣. ជាមួយគ្នានេះដែរ ប្រាក់ឧបត្ថម្ភមន្ត្រីជាប់កិច្ចសន្យា នឹងត្រូវដំឡើងពី ១៦ ម៉ឺនរៀល ដល់ ៤០ ម៉ឺនរៀល ចាប់ពីខែ មករា ឆ្នាំ ២០១៦ ។ ចំពោះនិវត្តជន, ទាំងជាមន្ត្រីរាជការ ស៊ីវិល និងកងកម្លាំងប្រដាប់អាវុធ, ក៏មានការគ្រោងថវិកាប្រមាណ ៣០ ប៊ីលានរៀលផងដែរ សម្រាប់ដំឡើងសោធនកម្រិតទាបបំផុតជាជំហានៗឱ្យដល់ ៤៨ ម៉ឺនរៀល ក្នុង ១ ខែ នៅក្នុងឆ្នាំ ២០១៨។

ក-២-ចំណាយក្រៅបន្ទុកបុគ្គលិក: មានកំណើន ១៧,២% ធៀបនឹងច្បាប់ឆ្នាំ ២០១៥ ត្រូវជា ៦,៧៤% នៃ ផសស ។

ជារួម ចំណាយចរន្តថវិកាថ្នាក់ជាតិ សម្រាប់ឆ្នាំ ២០១៦ ត្រូវបានវិភាជន៍ ដោយផ្អែកលើតម្រូវការ និងអាទិភាពចាំបាច់ រួមទាំងការអនុវត្តនូវគោលការណ៍ថ្មីមួយចំនួន ទៅតាមវិស័យនីមួយៗ ស្របតាមគោលការណ៍នៃការរៀបចំថវិកា ដូចដែលខ្ញុំបានលើកឡើងពីខាងដើម។ ទន្ទឹមនឹងនេះ, អាទិភាពចំណាយសំខាន់ៗ តាមវិស័យនីមួយៗ ក៏មានគូសបញ្ជាក់ពិស្តារនៅក្នុងខ្លឹមសារនៃអត្ថបទសេចក្តីថ្លែងហេតុបស់រាជរដ្ឋាភិបាល ហើយឯកឧត្តមប្រធានគណៈកម្មការទី២ ក៏បានលើកឡើងបន្ថែមទៀតអម្បាញ់មុិញនេះផងដែរ។ ដូច្នេះ ដើម្បីបានចំណេញពេលវេលាទៀត ខ្ញុំបានសូមមិនអធិប្បាយលម្អិតឡើងវិញទេ, ក៏ប៉ុន្តែគ្រាន់តែសូមធ្វើការគូសរំលេច ដូចខាងក្រោម៖

ទី១. វិស័យសង្គមកិច្ចនៅតែត្រូវបានចាត់ទុកជាវិស័យអាទិភាពទី១ ដោយក្នុងនោះការយកចិត្តទុកដាក់ត្រូវបានផ្តោតជាពិសេសលើក្រសួងអាទិភាពចំនួន ០៣ គឺ ក្រសួងអប់រំយុវជន និងកីឡា, ក្រសួងការងារ និងបណ្តុះបណ្តាលវិជ្ជាជីវៈ និងក្រសួងសុខាភិបាល។ ជានិន្នាការ ចំណាយចរន្តរបស់វិស័យនេះមានការកើនឡើងខ្លាំងជាងគេ ពោលគឺមានកំណើន ១៩,៧២% ធៀបនឹងច្បាប់ឆ្នាំ ២០១៥, ហើយទទួលបានកញ្ចប់ថវិកាចំណាយចរន្តក្នុងទំហំស្មើនឹង ៥,២៤% នៃ ផសស។

ទី២. វិស័យការពារជាតិ សន្តិសុខ និងសណ្តាប់ធ្នាប់សាធារណៈ មានកំណើន ១៩,៧% ធៀបនឹងច្បាប់ឆ្នាំ២០១៥, ហើយទទួលបានកញ្ចប់ថវិកាចំណាយចរន្តក្នុងទំហំស្មើនឹង ៣,៣៨% នៃ ផសស។ ប៉ុន្តែចំណាយបន្ទុកបុគ្គលិកមានចំនួន ៧៤% នៃចំណាយសរុប។

គួរគូសបញ្ជាក់ផងដែរថា កត្តាដែលធ្វើឱ្យចំណាយចរន្តរបស់វិស័យនេះ មានការកើនឡើងខ្ពស់ (ក្រៅពីបន្ទុកបុគ្គលិក) គឺដោយសារចំណាយលើការផលិតអត្តសញ្ញាណប័ណ្ណសញ្ជាតិខ្មែរ និងការបង្កើនថវិកា សម្រាប់គាំទ្រដល់កិច្ចដំណើរការរបស់ឧត្តមក្រុមប្រឹក្សានៃអង្គចៅក្រម, សាលាជំរះក្តីគ្រប់ជាន់ថ្នាក់ និងរដ្ឋបាលតុលាការ។

ទី៣. វិស័យរដ្ឋបាលទូទៅ មានកំណើន ២១,០ % ធៀបនឹងច្បាប់ឆ្នាំ ២០១៥, ហើយទទួលបានកញ្ចប់ថវិកាចំណាយចរន្តក្នុងទំហំស្មើនឹង ១,៩៥% នៃ ផសស ក្នុងនោះ កញ្ចប់ថវិការបស់គណៈកម្មាធិការជាតិរៀបចំការបោះឆ្នោតមានកំណើន ៧៦៣,៥%។ ត្រង់នេះ ខ្ញុំបាទសូមគូសបញ្ជាក់ថា កំណើនថវិកាខាងលើនេះ នៅមិនទាន់រាប់បញ្ចូលគម្រោងចំណាយចំនួន ៣៥ ប៊ីលានរៀលផ្សេងទៀត ដែលកំពុងស្នើហិរញ្ញប្បទានពីដៃគូបរទេសនៅឡើយទេ។

ទី៤. វិស័យសេដ្ឋកិច្ច មានកំណើន ១៦,១% ធៀបនឹងច្បាប់ឆ្នាំ ២០១៥ ហើយទទួលបានកញ្ចប់ថវិកាចំណាយចរន្តក្នុងទំហំស្មើនឹង ១,៤១% នៃ ផសស។

ខ- អំពីគម្រោងចំណាយមូលធនថវិកាថ្នាក់ជាតិ

គម្រោងចំណាយមូលធនថ្នាក់ជាតិឆ្នាំ ២០១៦ មានសមាមាត្រ ៣៦,១% នៃចំណាយថវិកាថ្នាក់ជាតិសរុប និង មានកំណើន ៩,៤% ធៀបនឹងច្បាប់ឆ្នាំ ២០១៥ ត្រូវជា ៧,៦៩% នៃ ផសស ក្នុងនោះ ៖

- គម្រោងវិនិយោគផ្ទាល់ដោយហិរញ្ញប្បទានក្នុងប្រទេសនៅថ្នាក់ជាតិ មានកំណើន ២០,០% ធៀបនឹងច្បាប់ឆ្នាំ២០១៥ ហើយត្រូវជា ១,៤៩% នៃ ផសស ។ គួរគូសបញ្ជាក់ផងដែរថា ការកើនឡើងនៃចំណាយវិនិយោគដោយថវិកាជាតិ គឺការឆ្លុះបញ្ចាំងពីការកើនឡើងនៃសមត្ថភាព និងឯករាជ្យភាពខាងថវិការបស់កម្ពុជា។
- គម្រោងវិនិយោគសាធារណៈដោយហិរញ្ញប្បទានក្រៅប្រទេសមានកំណើន ៥,០% ធៀបនឹងច្បាប់ឆ្នាំ ២០១៥ ហើយមានទំហំស្មើនឹង ៤,៧២% នៃ ផសស ប៉ុន្តែក្នុងនោះ ហិរញ្ញប្បទានឥតសំណងមានការធ្លាក់ចុះខ្លះ ។

V - អំពីគម្រោងចំណូល-ចំណាយថវិការដ្ឋបាលថ្នាក់ក្រោមជាតិ

ឆ្នាំ ២០១៦

គម្រោងចំណូល-ចំណាយរបស់រដ្ឋបាលរាជធានី-ខេត្ត ក្រុង-ស្រុក និង ឃុំ-សង្កាត់ មានឱនភាពថវិកាចំនួន ៥១៣ ២៨៣ លានរៀល ហើយនឹងត្រូវបានគ្រោងឧបត្ថម្ភដោយថវិកាថ្នាក់

ជាតិ ដែលការឧបត្ថម្ភនេះមានកំណើន ១៥,៩% ធៀបនឹងច្បាប់ឆ្នាំ ២០១៥, ត្រូវជា ០,៦៣% នៃ ផសស ។

អាទិភាពចំណាយ ត្រូវបានផ្តល់ជាពិសេស ដល់ការតម្លើងប្រាក់បៀវត្ស ជូនដល់ ក្រុមប្រឹក្សារាជធានី ខេត្ត, ក្រុង ស្រុក ខ័ណ្ឌ, ឃុំ សង្កាត់ និង មន្ត្រីភូមិ ដោយចាប់ពីខែមេសា ឆ្នាំ ២០១៦ ទៅ នឹងមានស្ថានភាពដូចខាងក្រោម៖

- ប្រាក់បំណាច់ប្រធានក្រុមប្រឹក្សារាជធានី ខេត្ត នឹងត្រូវដំឡើងពី ១ លានរៀល ដល់ ១លាន ៩ម៉ឺនរៀល, ហើយ ប្រាក់បំណាច់សមាជិកក្រុមប្រឹក្សារាជធានី ខេត្ត នឹងត្រូវដំឡើងពី ៨០ម៉ឺនរៀល ដល់ ៨៧ម៉ឺនរៀល;
- ប្រាក់បំណាច់ប្រធានក្រុមប្រឹក្សាក្រុង ស្រុក ខ័ណ្ឌ នឹងត្រូវដំឡើងពី ៧០ ម៉ឺនរៀល ដល់ ៨១ ម៉ឺនរៀល, ហើយប្រាក់បំណាច់សមាជិកក្រុមប្រឹក្សា ក្រុង ស្រុក ខ័ណ្ឌ នឹងត្រូវដំឡើងពី ៥០ ម៉ឺនរៀល ដល់ ៦៥ ម៉ឺនរៀល;
- ប្រាក់បំណាច់មេឃុំ ចៅសង្កាត់ នឹងត្រូវដំឡើងពី ៥៧ ម៉ឺនរៀល ដល់ ៧៥ ម៉ឺន រៀល, ប្រាក់បំណាច់ជំទប់ទី១ ទី២ ចៅសង្កាត់រងទី១ ទី២ នឹងត្រូវដំឡើងពី ៤០ ម៉ឺនរៀល ដល់ ៥៥ ម៉ឺនរៀល ហើយប្រាក់បំណាច់សមាជិកក្រុមប្រឹក្សាឃុំ សង្កាត់ នឹងត្រូវដំឡើងពី ៣៥ ម៉ឺនរៀល ដល់ ៤៨ ម៉ឺនរៀល;
- ប្រាក់បំណាច់ប្រធានភូមិ នឹងត្រូវដំឡើងពី ១៦ ម៉ឺនរៀល ដល់ ២០ ម៉ឺនរៀល, ប្រាក់បំណាច់ជំនួយការភូមិនឹងត្រូវដំឡើងពី ១៤ ម៉ឺនរៀល ដល់ ១៦ ម៉ឺនរៀល និងប្រាក់បំណាច់សមាជិកភូមិនឹងត្រូវដំឡើងពី ១២ ម៉ឺនរៀល ដល់ ១៤ ម៉ឺនរៀល។

VI - អំពីតុល្យភាពរួមនៃថវិកាឆ្នាំ ២០១៦

នៅក្នុងក្របខណ្ឌថវិកាខាងលើ, ទាំងថ្នាក់ជាតិ និងថ្នាក់ក្រោមជាតិ, រាជរដ្ឋាភិបាល អាចរក្សាអតិរេកថវិកាចរន្តឱ្យបានក្នុងកម្រិតប្រមាណ ២,៩៣% នៃ ផសស នៅឆ្នាំ ២០១៦ នេះ ធៀបនឹង ២,៥% នៃ ផសស គ្រោងក្នុងច្បាប់ឆ្នាំ ២០១៥។ ជាលទ្ធផល, គឺជាឱនភាព ថវិកាជាតិសរុបស្មើនឹង -៤,៧៩% នៃ ផសស គឺធ្លាក់ចុះពីកម្រិតនៃឱនភាពគ្រោងក្នុងច្បាប់ ហិរញ្ញវត្ថុ ឆ្នាំ ២០១៥ ដែលស្មើនឹង -៥,១៩% នៃ ផសស។ ឱនភាពនេះ ត្រូវបានបំពេញ បន្ថែមដោយហិរញ្ញប្បទានក្រៅប្រទេសក្នុងទំហំ ៤,៧២% នៃ ផសស និង មូលនិធិទ្រទ្រង់ ថវិកាប្រមាណជា ០,២៥% នៃ ផសស ។ ជាតុល្យភាពរួម, សេចក្តីព្រាងច្បាប់ស្តីពីហិរញ្ញវត្ថុ សម្រាប់ការគ្រប់គ្រងឆ្នាំ ២០១៦ មិនត្រឹមតែអាចធានាបានតុល្យភាពថវិកាប៉ុណ្ណោះទេ តែ

ថែមទាំងបានគ្រោងសម្រេចអតិរេកថវិកាចំនួនប្រមាណ ១៥០ ប៊ីលានរៀល ស្មើនឹង ០,១៨% នៃ ផសស សម្រាប់បង្កើនប្រាក់បញ្ញើរបស់រាជរដ្ឋាភិបាលទៀតផង។

ត្រង់ចំណុចនេះ ខ្ញុំបាទសូមគូសបញ្ជាក់អំពីមូលហេតុ នៃការបង្កើនពិធាននៃការខ្ចីពី បរទេស ពី ៦០០ លានអេសដេអ៊ែរ ទៅ ៧០០ លានអេសដេអ៊ែរ ដើម្បីហិរញ្ញប្បទានឱនភាព ដែលត្រូវបានគ្រោង ស្មើនឹង ៤,៧២% នៃ ផសស ដូចខាងក្រោម៖

១-ផ្អែកលើលទ្ធផលនៃការសិក្សា និងការវាយតម្លៃជាបច្ចេកទេស, ទាំងដោយកម្ពុជាខ្លួន ឯង ទាំងដោយស្ថាប័នអន្តរជាតិ ដូចជា មូលធនិន្យុបិយវត្ថុអន្តរជាតិ, ធនាគារពិភពលោក ធនាគារអភិវឌ្ឍន៍អាស៊ី ជាដើម គឺកម្ពុជាមានសមត្ថភាពក្នុងការខ្ចីថ្មីបន្ថែម ពីឆ្នាំ២០១៦ ដល់ ឆ្នាំ២០១៨ ក្នុងរង្វង់ពី ៧០០ លាន រហូតទៅដល់ ៨០០ លានអេសដេអ៊ែរ ក្នុងមួយឆ្នាំ។ ត្រង់ចំណុចនេះ ខ្ញុំបាទសូមគូសបញ្ជាក់បន្ថែមថា ទោះបីការខ្ចីថ្មីបន្ថែមនេះ អាចនឹងធ្វើឱ្យទំហំ សន្និធិបំណុលជាទឹកប្រាក់កើនឡើងពីមួយឆ្នាំទៅមួយឆ្នាំក្តី ក៏ប៉ុន្តែស្ថានភាពបំណុលសាធារណៈ កម្ពុជានៅតែមាន “ចីរភាព” និង “ហានិភ័យកម្រិតទាប” ដដែល ហើយកម្ពុជាក៏នឹងមិន ជួបប្រទះនូវបញ្ហាបំណុលវណ្ណករនោះដែរ។ ផ្អែកលើមូលដ្ឋាននេះ, ទើបនៅក្នុងយុទ្ធសាស្ត្រ ស្តីពីការគ្រប់គ្រងបំណុលសាធារណៈ២០១៥-២០១៨ រាជរដ្ឋាភិបាលបានកំណត់ទំហំនៃ ការខ្ចីថ្មីបន្ថែម សម្រាប់ឆ្នាំ២០១៦ ក្នុងរង្វង់ ៧០០ លានអេសដេអ៊ែរ ហើយនៅក្នុងសេចក្តី ព្រាងច្បាប់ស្តីពីហិរញ្ញវត្ថុសម្រាប់ការគ្រប់គ្រងឆ្នាំ ២០១៦ ក៏បានកំណត់នូវទំហំនៃការខ្ចី ក្នុងកម្រិត ៧០០ លានអេសដេអ៊ែរ តាមនោះដែរ។

២-ការបង្កើនពិធាននៃការខ្ចីថ្មីបន្ថែមនេះ គឺដើម្បីប៉ះប៉ូវផងដែរការធ្លាក់ចុះនៃហិរញ្ញប្បទាន ឥតសំណងពីដៃគូអភិវឌ្ឍ។ ការធ្លាក់ចុះនៃហិរញ្ញប្បទានឥតសំណងនេះ កើតមានឡើង ដោយសារ៖ ម្យ៉ាង, ប្រទេសកម្ពុជាយើងមានកម្រិតអភិវឌ្ឍន៍ខ្ពស់ជាងមុន ដែលធ្វើឱ្យដៃគូ អភិវឌ្ឍងាកមកផ្តល់ឥណទានសម្បទានជាជំនួសវិញកាន់តែច្រើន, និងម្យ៉ាងទៀត, ប្រទេស ដែលធ្លាប់តែផ្តល់ហិរញ្ញប្បទានឥតសំណងមួយចំនួន ក៏កំពុងតែជួបការលំបាកផ្ទាល់ខ្លួន របស់គេផងដែរ។

៣-ការខ្ចីថ្មីរបស់រាជរដ្ឋាភិបាលក្នុងឆ្នាំ ២០១៦ មានគោលដៅផ្តល់ហិរញ្ញប្បទានដល់ កម្មវិធី/គម្រោងក្នុងវិស័យអាទិភាព សំដៅទ្រទ្រង់ចីរភាពកំណើន និងបង្កើនផលិតភាពសេដ្ឋកិច្ច ដែលបានកំណត់នៅក្នុងផែនការយុទ្ធសាស្ត្រអភិវឌ្ឍន៍ជាតិ២០១៤-២០១៨ និងកម្មវិធីវិនិយោគ សាធារណៈ ៣ ឆ្នាំរំកិល ២០១៦-២០១៨ ដូចជា វិស័យធារាសាស្ត្រ, វិស័យគមនាគមន៍ និង ដឹកជញ្ជូន និងវិស័យអាទិភាពផ្សេងៗទៀត ជាពិសេស វិស័យអគ្គិសនី ដើម្បីពង្រីកវិសាល-

ភាពនៃការផ្គត់ផ្គង់អគ្គិសនី និងបញ្ចុះតម្លៃអគ្គិសនីនៅជនបទ មកនៅត្រឹមរង្វង់ ៨០០ រៀល ក្នុងមួយគីឡូវ៉ាត់ម៉ោង។

៤-មានការគម្រោងធ្វើប្រក្រតីកម្មកិច្ចសហប្រតិបត្តិការ ជាមួយដៃគូអភិវឌ្ឍន៍ចាស់ ឡើងវិញ ពោលគឺធនាគារពិភពលោក តាមរយៈការទទួលបានឥណទានដែលមានកម្រិត សម្បទានខ្ពស់ រួមមានអត្រាការប្រាក់ ០,៧៥% ក្នុងមួយឆ្នាំ និងរយៈពេលសង ៤០ឆ្នាំ ក្នុង នោះ រយៈពេលអនុគ្រោះ ១០ឆ្នាំ សម្រាប់ហិរញ្ញប្បទានគម្រោងអាទិភាពមួយចំនួន ដែលយើង កំពុងធ្វើការពិភាក្សាគ្នា។

៥- ការបង្កើនពិដាននៃការខ្ចីថ្មីបន្ថែមដល់ ៧០០ លានអេសដេអ៊ែរនេះ គ្រាន់តែជា ការគ្រោងប៉ុណ្ណោះ។ ការអនុវត្តជាក់ស្តែង គឺអាចមិនដល់ពិដានឥណទានអនុញ្ញាតដោយ ច្បាប់នោះទេ។ ជាក់ស្តែង ក្នុងឆ្នាំ២០១៣ រាជរដ្ឋាភិបាលបានចុះកិច្ចព្រមព្រៀងចំនួនប្រមាណ ៥១៩ លានអេសដេអ៊ែរ ធៀបនឹងច្បាប់អនុញ្ញាត ៦០០ លានអេសដេអ៊ែរ, ក្នុងឆ្នាំ២០១៤ ចំនួនប្រមាណ ៥១១ លានអេសដេអ៊ែរ ធៀបនឹងច្បាប់អនុញ្ញាត ៦០០ លានអេសដេអ៊ែរ, និងក្នុងឆ្នាំ២០១៥នេះ អាចមានចំនួនប្រមាណ ៥៦០ លាន អេសដេអ៊ែរ ធៀបនឹងច្បាប់ អនុញ្ញាត ៦០០ លានអេសដេអ៊ែរ។

VII - អំពីបញ្ហាប្រឈមក្នុងការអនុវត្តថវិកាឆ្នាំ ២០១៦

ការអនុវត្តនូវក្របខណ្ឌថវិកាខាងលើ តម្រូវឱ្យរាជរដ្ឋាភិបាលខិតខំជម្នះនូវការលំបាក និងបញ្ហាប្រឈមមួយចំនួន ទាំងផ្នែកចំណូលទាំងផ្នែកចំណាយ។ បញ្ហាប្រឈមចម្បងពាក់ព័ន្ធនឹងផ្នែកចំណូល គឺ៖ ចំណូលនៅមិនទាន់អាចឆ្លើយតបនឹងទំហំនៃសេចក្តីត្រូវការផ្នែក ចំណាយនៅឡើយ ទោះបីមានការខិតខំប្រឹងប្រែងក្នុងការកៀរគរចំណូលគួរឱ្យកត់សម្គាល់ យ៉ាងណាក្តី។ លើសពីនេះ ការគ្រោងចំណូលសារពើពន្ធត្រូវបានធ្វើឡើងនៅក្នុងសេណារីយ៉ូ សុទ្ធជិននិយមកម្រិតខ្ពស់ គួបផ្សំនឹងការធ្លាក់ចុះកាន់តែច្រើននូវចំណូលពន្ធគយ ដោយសារ ការអនុវត្តកិច្ចព្រមព្រៀងពាណិជ្ជកម្មសេរី ហើយការទប់ស្កាត់អំពើរត់ពន្ធ និងការគេចវេស- ពន្ធគ្រប់រូបភាព នៅបន្តជួបប្រទះការលំបាកច្រើន។ រីឯផ្នែកចំណាយវិញ គឺសម្ពាធនៃ ចំណាយ, ទាំងចំណាយបន្ទុកបុគ្គលិក, ទាំងចំណាយក្រៅបន្ទុកបុគ្គលិក, បានកើនឡើងឥត ឈប់ឈរ ដោយសារម្ខាងការផ្តល់អាទិភាពចាំបាច់បំផុតដល់ការដំឡើងបៀវត្សជូនមន្ត្រីរាជ- ការ ក្នុងគោលដៅឆ្ពោះទៅរកបៀវត្សអប្បបរមាជាង ១លានរៀល នៅឆ្នាំ ២០១៨ និងម្ខាង ទៀត គឺការបង្កើនចំណាយមួយចំនួនដែលមានភាពចាំបាច់ខ្លាំង ដើម្បីសម្រេចបាននូវអាទិ- ភាពគោលនយោបាយរបស់រាជរដ្ឋាភិបាល ពិសេសការអនុវត្តសកម្មភាពការកែទម្រង់គ្រប់

វិស័យ និងការវិនិយោគទ្រទ្រង់កំណើនសេដ្ឋកិច្ច។ ជាមួយគ្នានេះ, សមត្ថភាពស្ថាប័នរដ្ឋក៏នៅ មានកម្រិតនៅឡើយ ជាពិសេស សមត្ថភាពរបស់មន្ត្រីពាក់ព័ន្ធនឹងការរៀបចំ និងការអនុវត្ត ថវិកា ព្រមទាំងការគ្រប់គ្រងហិរញ្ញវត្ថុសាធារណៈ។

VIII - អំពីវិធានការក្នុងការអនុវត្តច្បាប់ស្តីពីហិរញ្ញវត្ថុសម្រាប់ការ គ្រប់គ្រង ឆ្នាំ ២០១៦

ដើម្បីជម្នះបញ្ហាប្រឈមទាំងឡាយ ទាំងក្នុងទិដ្ឋភាពម៉ាក្រូសេដ្ឋកិច្ច និងថវិកាខាង លើប្រកបដោយប្រសិទ្ធភាព ព្រមទាំងមានលក្ខណៈជាប្រព័ន្ធ និងដើម្បីសម្រេចបានតាម គោលដៅនៃច្បាប់ស្តីពីហិរញ្ញវត្ថុសម្រាប់ការគ្រប់គ្រងឆ្នាំ ២០១៦ ដូចបានគូសបញ្ជាក់ខាង លើ, រាជរដ្ឋាភិបាលបានកំណត់វិធានការជាក់លាក់សម្រាប់អនុវត្ត ដូចបានគូសបញ្ជាក់នៅក្នុង អត្ថបទនៃសេចក្តីថ្លែងហេតុ ភ្ជាប់ជាមួយនឹងសេចក្តីព្រាងច្បាប់នេះ ។ ហេតុនេះ ដើម្បី ចំណេញពេល ខ្ញុំបាទសូមមិនអធិប្បាយលម្អិតឡើងវិញទេ, ក៏ប៉ុន្តែខ្ញុំបាទសូមអនុញ្ញាតគូស រំលេច **អំពីវិធានការបន្ថែមខាងផ្នែកពន្ធដារសម្រាប់ឆ្នាំ ២០១៦** ដូចតទៅ៖

ក្នុងគោលបំណងធានាប្រសិទ្ធភាព ក្នុងការជំរុញកៀរគរចំណូលឆ្នាំ ២០១៦ ឱ្យទទួល បានលទ្ធផលតាមគោលដៅដែលបានគ្រោងទុក និងដើម្បីធានាឱ្យការគ្រប់គ្រងចំណូលពន្ធ មានតម្លាភាព គណនេយ្យភាព និងសង្គតិភាព ព្រមទាំងដើម្បីផ្តល់ការលើកទឹកចិត្តដល់ សហគ្រាសតូចៗពិសេសសម្រាលបន្ទុកប្រជាពលរដ្ឋ និងប្រជាកសិករ ដែលមានប្រាក់ ចំណូលទាប, រាជរដ្ឋាភិបាលបានដាក់ចេញនៅក្នុងក្របខណ្ឌនៃសេចក្តីព្រាងច្បាប់ស្តីពី ហិរញ្ញវត្ថុសម្រាប់ការគ្រប់គ្រងឆ្នាំ ២០១៦ នេះ នូវវិធានការដូចខាងក្រោម៖

ទី១. ធ្វើវិសោធនកម្មមាត្រា ៤ នៃច្បាប់ស្តីពីសារពើពន្ធ ដើម្បីលុបចោលរបបពន្ធម៉ៅ- ការ ដោយបង្កើតរបបកំណត់ពន្ធតែមួយ គឺរបបស្វ័យប្រកាស ដោយបែងចែកអ្នកជាប់ពន្ធ ជាបីប្រភេទគឺ៖ ១.អ្នកជាប់ពន្ធតូច, ២.អ្នកជាប់ពន្ធមធ្យម និង ៣.អ្នកជាប់ពន្ធធំ។ ការលុប ចោលរបបពន្ធម៉ៅការនេះ គឺដើម្បីបញ្ចប់នូវបញ្ហាស្មុគស្មាញមិនចេះចប់ជាមួយអ្នកជាប់ពន្ធ តូចតាច ដែលប្រកបរបរអាជីវកម្មគ្រាន់តែដើម្បីចិញ្ចឹមជីវិតផង និងលុបបំបាត់កន្លែងលាក់ ខ្លួនរបស់អ្នកជាប់ពន្ធដែលត្រូវបញ្ចូលក្នុងរបបស្វ័យប្រកាសផង។

ទី២. ធ្វើវិសោធនកម្មមាត្រា ៦ នៃច្បាប់ស្តីពីសារពើពន្ធ ដើម្បីកំណត់នូវវិធាន គណនេយ្យសម្រាប់អ្នកជាប់ពន្ធទាំងបីប្រភេទ ដោយក្នុងនោះ អ្នកជាប់ពន្ធតូចត្រូវប្រើវិធាន គណនេយ្យសាមញ្ញ ហើយអ្នកជាប់ពន្ធមធ្យម និងអ្នកជាប់ពន្ធធំ ត្រូវប្រើវិធានគណនេយ្យ តាមស្តង់ដារគណនេយ្យអន្តរជាតិនៃកម្ពុជា។ ការកំណត់វិធានគណនេយ្យខាងលើ គឺដើម្បី

គាំទ្រដល់ការលុបចោលរបបម៉ៅការ និងជួយបង្កលក្ខណៈងាយស្រួលដល់ម្ចាស់សហគ្រាស តូចៗក្នុងការកាន់កាប់បញ្ជីគណនេយ្យឱ្យបានត្រឹមត្រូវ។

ទី៣. ធ្វើវិសោធនកម្មទៅលើទំហំប្រាក់ពន្ធប៉ាតង់ដែលបានចែងក្នុងមាត្រា ៣៩ នៃ ច្បាប់ស្តីពីហិរញ្ញវត្ថុសម្រាប់ការគ្រប់គ្រងឆ្នាំ១៩៩៥ ដើម្បីកំណត់ឡើងវិញនូវទំហំទឹកប្រាក់ ត្រូវបង់ឱ្យស្របទៅតាមការវិវឌ្ឍន៍នៃសេដ្ឋកិច្ចបច្ចុប្បន្ន និង ដើម្បីធ្វើឱ្យការកំណត់ពន្ធនេះ កាន់តែមានលក្ខណៈសាមញ្ញ, ងាយយល់, ងាយអនុវត្ត និងមានសមធម៌ ពិសេសចំពោះ សហគ្រាសតូចៗ។

ទី៤. លុបចោលប្រាក់ពន្ធលើមធ្យោបាយដឹកជញ្ជូន និងយានជំនិះមួយចំនួនដូចខាង ក្រោម៖

- ទោចក្រយានយន្ត និងត្រីចក្រយានយន្ត ដើម្បីកាត់បន្ថយបន្ទុកចំណាយរបស់ ប្រជាពលរដ្ឋដែលមានប្រាក់ចំណូលទាប,
- ត្រាក់ទ័រ និងគ្រឿងយន្តប្រហាក់ប្រហែល ដើម្បីបន្ថយលើកស្ទួយដល់វិស័យ កសិកម្ម ពិសេសដើម្បីលើកទឹកចិត្ត និងសម្រាលបន្ទុករបស់កសិករ,
- ជលយានយន្តធុនតូច ដើម្បីកាត់បន្ថយបន្ទុកចំណាយរបស់ប្រជាពលរដ្ឋដែល ប្រើប្រាស់ជលយានយន្តទាំងនោះជាមធ្យោបាយដឹកជញ្ជូន និងប្រកបអាជីវកម្ម ជាលក្ខណៈគ្រួសារ។

ទី៥. កែសម្រួលនិងកំណត់ប្រាក់ពន្ធលើមធ្យោបាយដឹកជញ្ជូន និងយានជំនិះ ចំពោះ រថយន្តដឹកទំនិញ និង រ៉ឺម៉កសណ្តោង ដែលជាប្រភេទរថយន្តធុនធំ ដែលធ្វើឱ្យមានការប៉ះពាល់ខ្លាំងដល់ហេដ្ឋារចនាសម្ព័ន្ធដឹកជញ្ជូន និងបរិស្ថាន និងដើម្បីប៉ះប៉ូវចំណូលដែលបាត់បង់ ពីការលុបចោលពន្ធខាងលើ។

IX- សេចក្តីសន្និដ្ឋាន

ទោះបីជាត្រូវបន្តជួបប្រទះនឹងបញ្ហាប្រឈម, ការស្មុគស្មាញ និងមានហានិភ័យ ព្រមទាំងនៅមានចំណុចខ្វះខាតមួយចំនួនទៀតក្តី, ក៏ថវិកាឆ្នាំ២០១៦ ឆ្លុះបញ្ចាំងពីការបង្កើនជាសារវ័ន្តនូវប្រសិទ្ធភាពនៃការរៀបចំ និងការវិភាជថវិកាក្នុងការឆ្លើយតបទៅនឹងអាទិភាពគោលនយោបាយសំខាន់ៗ នៃកម្មវិធីនយោបាយរបស់រាជរដ្ឋាភិបាល នីតិកាលទី ៥ នៃរដ្ឋសភា ជាពិសេស ដើម្បីជំរុញការបញ្ចេញលទ្ធផលជាក់ស្តែងជូនប្រជាជន។ ដូច្នេះ យើងអាចនិយាយបានថា ថវិកាឆ្នាំ ២០១៦ គឺពិតជាដើរតួនាទីជាឧបករណ៍គោលនយោបាយរបស់រាជរដ្ឋាភិបាលប្រកបដោយប្រសិទ្ធភាព និងស័ក្តិសិទ្ធភាពប្រាកដមែន។

សរុបមក ថវិកាឆ្នាំ ២០១៦ អាចប្រសិទ្ធនាមបានថាជា “ថវិកានៃការប្រមូលពូជផ្ទុំនូវ កម្លាំង និងធនធាន សំដៅសម្រេចបាននូវសមិទ្ធផលសំខាន់ៗបន្ថែមទៀត ដើម្បីធានាបាននូវ ដំណើរផ្លាស់ប្តូរមួយ ឆ្ពោះទៅរកការអភិវឌ្ឍប្រកបដោយគុណភាព និងចីរភាព ដោយផ្សារភ្ជាប់ ការគិតគូរអំពីតុល្យភាពនៃកំណើនសេដ្ឋកិច្ច និងការបែងចែកផលនៃកំណើននេះ ទៅនឹង ជីវភាពរស់នៅប្រចាំថ្ងៃ និងបំណងប្រាថ្នារបស់ប្រជាជន ព្រមទាំងឆ្លើយតបទៅនឹងបរិការណ៍ថ្មី របស់កម្ពុជា និងនិន្នាការពិភពលោក និងតំបន់ ដើម្បីនាំនាវាកម្ពុជាឆ្ពោះទៅកាន់ក្រើយសុខ សន្តិភាពយូរអង្វែង វិបុលភាព និងយុត្តិធម៌សង្គម”។

សេចក្តីដូចបានគោរពជម្រាបជូនខាងលើ សូមសម្តេចអគ្គមហាពញាចក្រី និងអង្គសភា ទាំងមូល មេត្តាពិនិត្យនិងផ្តល់ការអនុម័តលើសេចក្តីព្រាងច្បាប់ស្តីពីហិរញ្ញវត្ថុសម្រាប់ការគ្រប់- គ្រងឆ្នាំ២០១៦ ដោយអនុគ្រោះ។

សូមអរគុណ